



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV]

THURSDAY, MAY 4, 2023 / VAISHAKHA 14, 1945

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, જથ્થી મે, ૨૦૨૩

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના પંચાયત, ગ્રામ ગૃહનિર્માણ અને ગ્રામ વિકાસ વિભાગના તારીખ: ૭મી ઓક્ટોબર, ૨૦૨૨ના સરકારી જાહેરનામા ક્રમાંક.કેપી/૨૦૨૨નો ૪૮/પીઈઆર/૧૦૨૦૨૦/૨૦૨૦/ખ- નો ગુજરાતી અનુવાદ આથી સર્વે લોકોની જાણ સારુ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

NOTIFICATION**Regarding**

**The Social Welfare Inspector (Junior Grade), Class III, in the Superior Panchayat Service
(Pre-service Training and Post-training Examination) Rules, 2022**

ઉચ્ચ પંચાયત સેવામાં, સમાજ કલ્યાણ નિરીક્ષક, વર્ગ-૩ (જુનિયર ગ્રેડ), વર્ગ-૩
(પૂર્વ-સેવા તાલીમ અને તાલીમાંત પરીક્ષા બાબત) નિયમો, ૨૦૨૨ સંબંધી

જાહેરનામું

પંચાયત, ગ્રામ ગૃહનિર્માણ અને ગ્રામ વિકાસ વિભાગ

સચિવાલય, ગાંધીનગર, ૭મી ઓક્ટોબર, ૨૦૨૨

ગુજરાત પંચાયત અધિનિયમ, ૧૯૮૩.

ક્રમાંક.કેપી/૨૦૨૨નો ૪૮/પીઈઆર/૧૦૨૦૨૦/૨૦૨૦/ખ:- ગુજરાત પંચાયત અધિનિયમ, ૧૯૮૩ (સન ૧૯૮૩ના ગુજરાતના ૧૮મા)ની કલમ ૨૭૪ની પેટા-કલમ (૫) સાથે વાંચતાં કલમ ૨૨૭થી મળેલી સત્તાની રૂએ, ગુજરાતના રાજ્યપાલ, આથી, પૂર્વ-સેવા તાલીમ અને તાલીમાંત પરીક્ષાને લગતી હોય તેટલે સુધી, ઉચ્ચ પંચાયત સેવામાં, સમાજ કલ્યાણ નિરીક્ષક (જુનિયર ગ્રેડ), વર્ગ-૩ની જગા પર સીધી પસંદગીથી નીમાયેલી વ્યક્તિઓની સેવાની શરતોનું નિયમન કરવા માટે જોગવાઈ કરવા નીચેના નિયમો કરે છે:-

૧. ટૂંકી સંજ્ઞા, વ્યાપ્તિ અને આરંભ.-

- (૧) આ નિયમો ઉચ્ચ પંચાયત સેવામાં, સમાજ કલ્યાણ નિરીક્ષક, વર્ગ-૩ (જુનિયર ગ્રેડ), વર્ગ-૩ (પૂર્વ-સેવા તાલીમ અને તાલીમાંત પરીક્ષા બાબત) નિયમો, ૨૦૨૨ કહેવાશે.
- (૨) તે, સુસંગત ભરતી નિયમો અનુસાર ઉચ્ચ પંચાયત સેવામાં, સમાજ કલ્યાણ નિરીક્ષક (જુનિયર ગ્રેડ), વર્ગ-૩ની જગા પર સીધી ભરતીથી નીમાયેલી વ્યક્તિઓને લાગુ પડશે.
- (૩) તે, રાજપત્રમાં તેની પ્રસિદ્ધિની તારીખથી અમલમાં આવશે.

૨. વ્યાખ્યા.- આ નિયમોમાં, સંદર્ભથી અન્યથા અપેક્ષિત ન હોય તો,-

- (ક) “પરિશિષ્ટ” એટલે આ નિયમો સાથે જોડેલું પરિશિષ્ટ;
- (ખ) “કરારગત જગા” એટલે ઉચ્ચ પંચાયત સેવામાં, સમાજ કલ્યાણ નિરીક્ષક, વર્ગ-૩ની જગા પર કરારગત ધોરણે સીધી ભરતીથી નીમાયેલા સમાજ કલ્યાણ નિરીક્ષક, વર્ગ-૩ની જગા;
- (ગ) “વિકાસ કમિશનર” એટલે વિકાસ કમિશનર, ગુજરાત રાજ્ય;
- (ઘ) “સીધી ભરતીથી નીમાયેલી વ્યક્તિ” એટલે ઉચ્ચ પંચાયત સેવામાં, સમાજ કલ્યાણ નિરીક્ષક, વર્ગ-૩ (જુનિયર ગ્રેડ) ભરતી નિયમો, ૨૦૧૬ની જોગવાઈઓ અનુસાર ઉચ્ચ પંચાયત સેવામાં, સમાજ કલ્યાણ નિરીક્ષક, વર્ગ-૩ (જુનિયર ગ્રેડ), વર્ગ-૩ની જગા પર કરારીય ધોરણે નિમાયેલી વ્યક્તિ;
- (ચ) “પરીક્ષા” એટલે વિકાસ કમિશનરની કચેરી, ગાંધીનગર દ્વારા યોજવામાં આવતી તાલીમાંત પરીક્ષા;
- (છ) “સંસ્થા (ઈન્સ્ટિટ્યુટ)” એટલે પરિશિષ્ટ ૧માં નિર્દિષ્ટ કર્યા પ્રમાણેના પંચાયતી રાજના તાલીમ કેન્દ્રો;
- (જ) “નિર્દિષ્ટ તકો” એટલે કોઈ વ્યક્તિએ જેટલી તકોની અંદર તાલીમાંત પરીક્ષા પાસ કરવી જરૂરી હોય તે માટે આ નિયમોમાં નિર્દિષ્ટ કરેલી તકોની સંખ્યા;
- (ઝ) “નિર્દિષ્ટ મુદત” એટલે કોઈ વ્યક્તિએ જે મુદતની અંદર તાલીમાંત પરીક્ષા પાસ કરવી જરૂરી હોય તે માટે આ નિયમોમાં નિર્દિષ્ટ કરેલી મુદત.

૩. સંસ્થાકીય તાલીમ.-

દરેક સીધી ભરતીથી નીમાયેલી વ્યક્તિઓએ, નીચેની જોગવાઈઓ અનુસાર સંસ્થાકીય તાલીમ સંસ્થામાં લેવાની રહેશે અને સંસ્થાએ યોજેલ તાલીમાંત પરીક્ષા પાસ કરવાની રહેશે:-

- (૧) સંસ્થાકીય તાલીમ, ૮ (આઠ) અઠવાડિયાની મુદત સુધીની રહેશે. આ તાલીમ પરિશિષ્ટ-૧માં દર્શાવ્યા પ્રમાણે સંસ્થાએ આપવાની રહેશે.
- (૨) સીધી ભરતીથી નીમાયેલી વ્યક્તિઓ, તેમની સંસ્થાકીય તાલીમની મુદત દરમિયાન પરિશિષ્ટ-૧માં નિર્દિષ્ટ કર્યા પ્રમાણેની સંબંધિત સંસ્થાના આચાર્યના નિયંત્રણ હેઠળ રહેશે.
- (૩) સંસ્થાકીય તાલીમની મુદત પૂરી થયા પછી, વિકાસ કમિશનરે તાલીમાંત પરીક્ષા યોજવી જોઈશે. જેમણે સંસ્થાકીય તાલીમ કાર્યક્રમ પૂરો કર્યો હોય તેવી સીધી ભરતીથી નીમાયેલી વ્યક્તિઓએ તાલીમાંત પરીક્ષા પાસ કરવાની રહેશે. સંસ્થાકીય તાલીમ પૂરી થયા પછી, સીધી ભરતીથી નીમાયેલી વ્યક્તિઓએ, તેમની (તાલીમાંત) પરીક્ષા યોજાય ત્યાં સુધી, તેમની સંબંધિત કચેરીઓમાં કામ કરવાનું રહેશે.

૪. પરીક્ષા પાસ કરવા માટેની તકો.-

- (૧) સીધી ભરતીથી નીમાયેલી વ્યક્તિઓએ, તેમના કરારની મુદત દરમિયાન વધુમાં વધુ ત્રણ તકોની અંદર તાલીમાંત પરીક્ષા પાસ કરવાની રહેશે:
પરંતુ ત્રણ તકોની અંદર તાલીમાંત પરીક્ષા પાસ કરવા નિષ્ફળ રહે તેવી અનુસૂચિત જાતિ અથવા અનુસૂચિત આદિજાતિની વ્યક્તિઓને એક વધારાની તક આપવામાં આવશે, જેનો લાભ, તેની તૃતીય તકની (તાલીમાંત) પરીક્ષાનું પરિણામ જાહેર થયાની તારીખથી એક વર્ષની મુદતની અંદર લેવો જોઈશે.
- (૨) સીધી ભરતીથી નીમાયેલી વ્યક્તિ, આ નિયમો હેઠળ ફરમાવેલ જરૂરી નિર્દિષ્ટ તકો અને નિર્દિષ્ટ સમયની અંદર તાલીમાંત પરીક્ષા પાસ કરવામાં નિષ્ફળ જાય, તો તેની સેવા સમાપ્ત કરવામાં આવશે:
પરંતુ આવા કિસ્સામાં, રાજ્ય સરકારને એવી ખાતરી થાય કે વ્યક્તિ, પોતાના કાબૂ બહારના કારણોસર નિર્દિષ્ટ તકોની અંદર તાલીમાંત પરીક્ષા પાસ કરી શકી નથી, તો તે, કારણોની લેખિતમાં નોંધ કર્યા પછી, સરકાર વખતોવખત નક્કી કરે તેટલી પરીક્ષા ફી ભર્યે, તેને આવી પરીક્ષા પાસ કરવા માટે બે કરતા વધુ નહિ તેટલી વધારાની તકો આપી શકશે:
વધુમાં, વધારાની તકો લીધા પછી, વ્યક્તિ તાલીમાંત પરીક્ષા પાસ કરે, તો તેની પહેલાં જેમણે નિર્દિષ્ટ તકો અને નિર્દિષ્ટ સમય (મુદત)ની અંદર પરીક્ષા પાસ કરી હોય તેવી વ્યક્તિઓ ઉપર, તે, સિનિયોરીટી માંગવાને હકદાર થશે નહિ.
- (૩) ઉપરના પેટા-નિયમ (૧) અને (૨)માં જણાવેલા સંજોગોમાં, પરીક્ષા સમયસર યોજવામાં આવી ન હોય અથવા સીધી ભરતીથી નીમાયેલી વ્યક્તિઓની કરારગત મુદત પૂરી થાય તે પહેલા તેનું પરિણામ જાહેર થઈ શક્યું ન હોય તો, તેની કરારગત મુદત, તેની છેલ્લી વધારાની તકની તાલીમાંત પરીક્ષાનું પરિણામ જાહેર થાય ત્યાં સુધી લંબાવેલી હોવાનું ગણાશે.
- (૪) પરીક્ષામાં નહિ બેસવાની બાબત, એક તક તરીકે ગણાશે.

૫. પરીક્ષાની યોજના.-

- (૧) પરીક્ષા પાંચ પ્રશ્નપત્રોની રહેશે. દરેક પ્રશ્નપત્ર ૧૦૦ (એક સો) ગુણનું રહેશે. દરેક પ્રશ્નપત્રનો અભ્યાસક્રમ પરિશિષ્ટ-૨માં નિર્દિષ્ટ કર્યા પ્રમાણેનો રહેશે.
- (૨) પરીક્ષા બહુવિધ પસંદગી પ્રશ્નો (મલ્ટી ચોઈસ ક્વેશ્ચન્સ)ની રહેશે.
- (૩) ઉમેદવારને પ્રશ્નપત્રો ૧ થી ૫ ના જવાબ પુસ્તકોની મદદથી આપવા દેવામાં આવશે.

સ્પષ્ટીકરણ.—“પુસ્તકો સાથે” એટલે સરકારે અથવા સંસ્થાએ વખતોવખત મંજૂર કરેલ, વિષયનું અસલ (મૂળ) પુસ્તક અને તેમાં કોઈપણ વિવરણ (ટીપ્પણી) અથવા કેસ લો (પૂર્વ-કાયદાઓ) સિવાયના મૂળ (ફક્ત) અધિનિયમો અને/અથવા નિયમો તેમજ ગુજરાત સરકારે પ્રસિદ્ધ કરેલા અધિનિયમ હેઠળ બહાર પાડેલા નિયમ-સંગ્રહોનો સમાવેશ થશે.

૬. પરીક્ષામાં બેસવા માટેની પાત્રતા.-

- (૧) તાલીમાંત પરીક્ષામાં બેસવા માટે લાયક થયા માટે, સીધી ભરતીથી નીમાયેલી વ્યક્તિએ, સંસ્થાગત તાલીમમાં વ્યાખ્યાનોની કુલ સંખ્યાના ઓછામાં ઓછા ૮૫% (પંચાસી) વ્યાખ્યાનોમાં હાજર રહેવાનું જરૂરી રહેશે, અન્યથા તેઓ તાલીમાંત પરીક્ષામાં બેસવા માટે ગેરલાયક ઠરશે અને તેમની કરારગત નિમણૂક સમાપ્ત થવાને પાત્ર ઠરશે.
- (૨) સંસ્થાકીય તાલીમની મુદત દરમિયાન, સીધી ભરતીથી નીમાયેલી વ્યક્તિને ત્રણ દિવસ કરતાં વધુ દિવસની રજા અથવા ગેરહાજરીની છૂટ આપવામાં આવશે નહિ. સીધી ભરતીથી નીમાયેલ વ્યક્તિ, ત્રણ દિવસ કરતાં વધુ દિવસ માટે ગેરહાજર રહે

અને સંસ્થાના આચાર્યને ખાતરી થાય કે તેની ગેરહાજરી તેના કાબૂ બહારના કોઈ અનિવાર્ય સંજોગોને કારણે ન હતી, તો તેઓ, સીધી ભરતીથી નીમાયેલી વ્યક્તિને તેના ગેરહાજરીના દિવસોના પગારની કપાત કરવાને અધીન રહીને પરીક્ષામાં બેસવાનો આદેશ કરી શકશે.

૭. સંસ્થાકીય તાલીમ માટે પુસ્તકો.-

સંસ્થાએ, સીધી ભરતીથી નીમાયેલી વ્યક્તિઓને, સંસ્થામાં તેમની સંસ્થાગત તાલીમ દરમિયાન, કોઈપણ અનામત જામીનગીરી મેળવ્યા વિના, સંસ્થાગત તાલીમ અને તાલીમાંત પરીક્ષા માટેના પુસ્તકો પૂરા પાડવા જોઈશે. સીધી ભરતીથી નીમાયેલી વ્યક્તિઓએ, (તાલીમાંત) પરીક્ષા પૂરી થાય કે તરત જ પુસ્તકો પરત કરવાના રહેશે. પુસ્તકો ખોવાઈ ગયાના અથવા તેને નુકસાન થવાના કિસ્સામાં, સંસ્થાએ, સીધી ભરતીથી નીમાયેલી વ્યક્તિઓ પાસેથી પુસ્તકોની કિંમત વસૂલ કરવી જોઈશે.

૮. પરીક્ષા ખંડમાં અમુક સાધનોના ઉપયોગ કરવા પર પ્રતિબંધ (મનાઈ).-

સીધી ભરતીથી નીમાયેલી વ્યક્તિઓને સેલ્યુલર ફોન, લેપટોપ, આઈ-પેડ, કેલ્ક્યુલેટર વગેરે જેવા સંદેશા-વ્યવહારના બીજા કોઈપણ ઇલેક્ટ્રોનિક સાધનો પરીક્ષા ખંડમાં લઈ જવા દેવામાં આવશે નહિ.

૯. પરીક્ષા પાસ કરવા માટેનું લાયકી ધોરણ.-

- (૧) પરીક્ષા પાસ કરવા માટેનું ધોરણ દરેક પ્રશ્નપત્રને ફાળવેલા કુલ ગુણના પચાસ ટકા (૫૦%) ગુણનું રહેશે.
- (૨) કોઈપણ એક અથવા તેથી વધુ પ્રશ્નપત્રોમાં સાઠ ટકા (૬૦%) અથવા તેથી વધુ ગુણ મેળવ્યા હોય તેવા અસફળ ઉમેદવારને ત્યાર પછીની પરીક્ષાઓમાં તે પ્રશ્નપત્ર અથવા તે પ્રશ્નપત્રો-માં ઉપસ્થિત રહેવામાંથી મુક્તિ આપવામાં આવશે.

૧૦. પરિણામની પ્રસિદ્ધિ.-

વિકાસ કમિશનરે, દરેક પરીક્ષાનું પરિણામ જાહેર કરવું જોઈશે અને તે (પરિણામ) સરકારને રજૂ કરવું જોઈશે. સરકારે તે (પરિણામ) રાજપત્રમાં પ્રસિદ્ધ કરવું જોઈશે.

૧૧. જામીનખત અને જામીનગીરી ખત બાબત.-

સીધી ભરતીથી નીમાયેલી દરેક વ્યક્તિએ, પરિશિષ્ટ ૩-માં નિર્દિષ્ટ કર્યા પ્રમાણેના નમૂનામાં બોન્ડ (ખત) કરી આપવાનું રહેશે.

૧૨. પ્રકિર્ણ જોગવાઈઓ.-

- (૧) વિકાસ કમિશનર, પ્રવર્તમાન સંજોગો મુજબ સંસ્થાકીય તાલીમ અને/અથવા પરીક્ષાનો કાર્યક્રમ બદલવા અથવા તેમાં ફેરફાર કરવા હકદાર છે.
- (૨) સીધી ભરતીથી નીમાયેલી વ્યક્તિ, સંસ્થાકીય તાલીમમાં હાજર રહેવા અને/અથવા પરીક્ષામાં બેસવા માટે તેણે કરેલ મુસાફરી માટે કોઈ પ્રવાસી ભથ્થાનો દાવો કરવા હકદાર રહેશે નહિ.

પરિશિષ્ટ ૧

(જુઓ નિયમ ૩(૧))

અનુક્રમાંક	પંચાયતી રાજ તાલીમ કેન્દ્રો
૧	પંચાયતી રાજ તાલીમ કેન્દ્ર, સાદરા, જિલ્લો ગાંધીનગર
૨	પંચાયતી રાજ તાલીમ કેન્દ્ર, સણોસરા, જિલ્લો ભાવનગર
૩	પંચાયતી રાજ તાલીમ કેન્દ્ર, સમોડા-ગણવાડા, તાલુકો સિદ્ધપુર, જિલ્લો પાટણ
૪	પંચાયતી રાજ તાલીમ કેન્દ્ર, બારડોલી, જિલ્લો સુરત
૫	રાજ્ય ગ્રામ વિકાસ અને પંચાયતી રાજ ભવન, શશિકુંજ, જિલ્લો જૂનાગઢ
૬	પ્રાદેશિક તાલીમ કેન્દ્ર, શશિકુંજ, જિલ્લો જૂનાગઢ
૭	બી.વી. મહેતા પંચાયતી રાજ તાલીમ કેન્દ્ર, શશિકુંજ, જિલ્લો જૂનાગઢ
૮	પંચાયતી રાજ પ્રાદેશિક તાલીમ કેન્દ્ર, ભાદરા ઓફિસ, પાણીગેટ, જિલ્લો વડોદરા
૯	પંચાયતી રાજ તાલીમ કેન્દ્ર, ઈન્દિરા ભવન, સેક્ટર-૧૭, જિલ્લો ગાંધીનગર

પરિશિષ્ટ ૨
(જુઓ નિયમ ૫(૧))

ઉચ્ચ પંચાયત સેવામાં, સમાજ કલ્યાણ નિરીક્ષક (જુનિયર ગ્રેડ), વર્ગ ૩ તરીકે સીધી ભરતીથી નિમાયેલી વ્યક્તિઓ માટેની પૂર્વ-સેવા તાલીમ અને તાલીમાંત પરીક્ષા માટેનો અભ્યાસક્રમ.

પ્રશ્નપત્ર-૧ કુલ-૧૦૦ ગુણ, સમયગાળો ૩ કલાક, પુસ્તકો સાથે, બહુવૈકલ્પિક પ્રશ્નો (MCQs).

ગુજરાત પંચાયત અધિનિયમ, ૧૯૮૩ અને અન્ય અધિનિયમો.

૧. ગુજરાત પંચાયત અધિનિયમ, ૧૯૮૩.
૨. ભ્રષ્ટાચાર નિવારણ અધિનિયમ, ૧૯૮૮.
૩. મીસ્ટર એન્ડરસનનું રેવન્યુ એકાઉન્ટ મેન્યુઅલ.
૪. સફાઈ કર્મચારીઓ (માથે મેલું ઉપાડનારાઓ) તરીકે રોજગારના પ્રતિબંધ અને તેમના પુનર્વસવાટ અધિનિયમ, ૨૦૧૩.
૫. સફાઈ કર્મચારીઓ (માથે મેલું ઉપાડનારાઓ) તરીકે રોજગારના પ્રતિબંધ અને તેમના પુનર્વસવાટ નિયમો, ૨૦૧૩.
૬. ગુજરાત આવશ્યક સેવા જાળવવા બાબત અધિનિયમ, ૧૯૭૨.
૭. અશક્ત વ્યક્તિનો અધિકાર અધિનિયમ, ૨૦૧૬.
૮. ગુજરાત રાજ્ય આપત્તિ વ્યવસ્થાપન અધિનિયમ, ૨૦૦૩.

પ્રશ્નપત્ર-૨ કુલ-૧૦૦ ગુણ, સમયગાળો ૩ કલાક, પુસ્તકો સાથે, બહુવૈકલ્પિક પ્રશ્નો (MCQs).

નાણાકીય બાબતો

૧. ગુજરાત બજેટ મેન્યુઅલ (અંદાજપત્ર નિયમસંગ્રહ), ભાગ ૧ અને ૨.
૨. ગુજરાત નાણાકીય નિયમો, ૧૯૭૧.
૩. ગુજરાત મુલકી સેવા નિયમો, ૨૦૦૨ (૧ થી ૮)
૪. ગુજરાત તિજોરી નિયમો, ૨૦૦૦.
૫. નાણાકીયની હાલની સત્તાસોંપણી નિયમો
૬. ગુજરાત સરકારની ખરીદ નીતિ.
૭. નાણા આયોગ (કેન્દ્ર અને રાજ્ય)

પ્રશ્નપત્ર-૩ કુલ-૧૦૦ ગુણ, સમયગાળો ૩ કલાક, પુસ્તકો સાથે, બહુવૈકલ્પિક પ્રશ્નો (MCQs).

કચેરી કાર્યપદ્ધતિ, અધિનિયમો અને નિયમસંગ્રહો

૧. બિન-સચિવાલય કચેરીઓ માટેનો કચેરી કાર્યપદ્ધતિ નિયમસંગ્રહ (મેન્યુઅલ).
૨. સચિવાલય અને ક્ષેત્ર સંબંધ.
૩. વહીવટી સુધારા-જરૂરિયાત અને પગલાં.
૪. માહિતીનો અધિકાર અધિનિયમ, ૨૦૦૫.
૫. ખાતાકીય પરીક્ષા નિયમો/ભરતી નિયમો.
૬. લોકસભા/રાજ્યસભા/વિધાનસભાના પ્રશ્નો-તેમના પ્રકાર અને કાર્યરીતિ.
૭. ચેનલ ઓફ સબમિશન (રજૂ કરવાની પ્રણાલી).
૮. કેન્દ્ર સરકાર અને રાજ્ય સરકારની મહત્વની નીતિઓ.

પ્રશ્નપત્ર-૪ કુલ-૧૦૦ ગુણ, સમયગાળો ૩ કલાક, પુસ્તકો સાથે, બહુવૈકલ્પિક પ્રશ્નો (MCQs).**૧. ભારતનું સંવિધાન**

- (૧) અનુચ્છેદ ૩૦૮;
- (૨) મૂળભૂત અધિકારો;
- (૩) ૭૩મા અને ૭૪મા સુધારા પર ધ્યાન કેન્દ્રિત કરવા સાથે - પંચાયત અને નગરપાલિકાની જોગવાઈ; અને
- (૪) સુપ્રિમ કોર્ટ અને હાઈકોર્ટ.

૨. ગુજરાત પંચાયત સેવા સંબંધિત નિયમો

૧. પંચાયત ચૂંટણી નિયમસંગ્રહ (મેન્યુઅલ)
૨. ગુજરાત પંચાયત સેવા (વર્તણૂક) નિયમો, ૧૯૮૮.
૩. ગુજરાત પંચાયત સેવા (શિસ્ત અને અપીલ) નિયમો, ૧૯૮૭.
૪. ગુજરાત પંચાયત સેવા વર્ગીકરણ અને ભરતી (સામાન્ય) નિયમો, ૧૯૮૮.
૫. ગુજરાત તાલુકા અને જિલ્લા પંચાયત (કાર્યરીતિ) નિયમો, ૧૯૮૭.
૬. ગુજરાત ગ્રામ અને નગર પંચાયત (કાર્યરીતિ) બાબતના નિયમો, ૧૯૮૭.
૭. ગુજરાત પંચાયત સેવા પસંદગી મંડળ (કાર્યો) બાબતના નિયમો, ૧૯૮૮.
૮. ગુજરાત પંચાયત સેવા પસંદગી મંડળ (વિચારવિનિમય) નિયમો, ૧૯૮૮.
૯. ગુજરાત પંચાયત સેવા (નિમણૂક સત્તાધિકારીઓ) નિયમો, ૧૯૮૬.
૧૦. ગુજરાત પંચાયત સેવા (નોકરોની બદલીઓ) નિયમો, ૧૯૮૫.
૧૧. ગુજરાત ગ્રામ પંચાયત ચૂંટણી (અનામત બેઠકોની વારાફરતી ફાળવણીની રીત) નિયમો, ૧૯૮૪.
૧૨. ગુજરાત તાલુકા પંચાયતના પ્રમુખની ચૂંટણી (પ્રમુખના અનામત હોદ્દાની વારાફરતી ફાળવણીની રીત) નિયમો, ૧૯૮૪.
૧૩. ગુજરાત તાલુકા અને પંચાયતના પ્રમુખ અને ઉપપ્રમુખની ચૂંટણી નિયમો, ૧૯૮૪.
૧૪. ગુજરાત પંચાયત ચૂંટણી નિયમો, ૧૯૮૪.
૧૫. ગુજરાત ગ્રામ પંચાયત (ઉપ-પંચાયત) ચૂંટણી નિયમો, ૧૯૮૪.
૧૬. ગુજરાત પંચાયત નાણાકીય હિસાબ અને અંદાજપત્ર નિયમો, ૨૦૧૦.
૧૭. ગુજરાત જમીન મહેસૂલ અધિનિયમ, ૧૮૭૮ અને ગુજરાત જમીન મહેસૂલ નિયમો, ૧૯૭૨.
૧૮. ગુજરાત ગ્રામ પંચાયત (ગ્રામ સભા બેઠકો અને કાર્યો બાબતના) નિયમો, ૧૯૬૪.
૧૯. ગુજરાત ગ્રામ પંચાયતના સરપંચની ચૂંટણી (સરપંચના અનામત હોદ્દાની વારાફરતી ફાળવણીની રીત) નિયમો, ૧૯૮૪.
૨૦. રોસ્ટર મેન્યુઅલ.

પરિશિષ્ટ ૩

(જુઓ નિયમ ૧૧)

જામીન-ખત

આ ખતથી સર્વે લોકોને જાણ થાય કે હું વિભાગના તારીખ:.....ના સરકારી જાહેરનામા ક્રમાંક:.....માં જણાવેલા ઉચ્ચ પંચાયત સેવામાં સમાજ કલ્યાણ નિરીક્ષક (ઈન્સ્પેક્ટર) (જુનિયર ગ્રેડ), વર્ગ ૩, ભરતી નિયમો, ૨૦૧૬ (જેનો આમાં હવે પછી, “નિયમો” તરીકે ઉલ્લેખ કર્યો છે તે)ની જોગવાઈઓ અનુસાર ઉચ્ચ પંચાયત સેવામાં સમાજ કલ્યાણ નિરીક્ષક (ઈન્સ્પેક્ટર) (જુનિયર ગ્રેડ), વર્ગ ૩-ની કરાર આધારિત જગા પર નિમણૂક માટે પસંદ થયેલો ઉમેદવાર, ગુજરાત રાજ્યના રાજ્યપાલની વહીવટી સત્તાનો ઉપયોગ કરતી ગુજરાત સરકાર (જેનો આમાં હવે પછી, “સરકાર” તરીકે ઉલ્લેખ કર્યો છે, જે શબ્દપ્રયોગમાં, સંદર્ભથી અન્યથા અપેક્ષિત ન

હોય, તો એમના હોદ્દાના ઉત્તરાધિકારીઓ અને નામફેર કરનારાઓનો સમાવેશ થાય છે) સાથે, મારી તાલીમ દરમિયાન સરકારે મને ચૂકવેલા પગાર અને ભથ્થાની રકમ ઉપરાંત મારી તાલીમ માટે સરકારે ખર્ચ કર્યો હોવાથી અને તે સરકારને ચૂકવવાનું થતું હોવાથી, સંસ્થા દ્વારા મને આપવામાં આવેલી તાલીમના ખર્ચ પેટે સરકારે વખતોવખત ઠરાવેલી રકમ જેટલી રકમ સરકારને ચૂકવવા માટે જવાબદાર બનું છું તથા દ્રઢતાપૂર્વક બંધાઉં છું અને આ ચૂકવણી બરાબર અને સાચી રીતે કરવામાં આવે તે માટે આ ખત અન્વયે હું પોતે, મારા વારસો, એક્ઝિક્યુટરો, વહીવટદારો અને કાયદેસરના પ્રતિનિધિઓ બંધાઈએ છીએ. મારી (ક) સંસ્થાકીય તાલીમ પૂરી કરવામાં નિષ્ફળતા, અથવા (ખ) તાલીમાંત પરીક્ષામાં ઉપસ્થિત રહેવામાં નિષ્ફળતા, અથવા (ગ) કરાર આધારિત નિયમોની જોગવાઈઓ પૈકીની કોઈ જોગવાઈ હોય, તો તેનું સરકારને સંતોષ થાય એ રીતે પાલન કરવામાં નિષ્ફળતા, કરાર આધારિત મુદત સંતોષકારક રીતે પૂરી થયે કરવામાં આવેલી મારી નિયમિત નિમણૂક પહેલાં નોકરી છોડવાના પ્રસંગે, મારે તાલીમ દરમિયાન મેં લીધેલા પગાર અને રાબેતા મુજબના ભથ્થા જેટલી રકમ સરકારને પરત કરવા અંગેનું જામીન-ખત, નિયમો હેઠળ કરી આપવાનું રહે છે. હવે, ઉપર જણાવેલા ખતની શરત એવી છે કે હું મારા પક્ષે પાલન કરવાના અને બજાવવાના અને સદરહુ નિયમોમાં (જે નિયમો આ લેખના એક ભાગરૂપ ગણવામાં આવશે) જણાવેલા નિયત કરાર અને શરતોનું યથાર્થ રીતે અને નિષ્ઠાપૂર્વક પાલન કરીશ તથા બજાવીશ, તો ઉપર લખેલું ખત રદ થશે, અન્યથા તે સંપૂર્ણપણે અમલી અને અસરકર્તા રહેશે:

પરંતુ અન્ય હક અથવા ઉપાયોને બાધ આવ્યા સિવાય, આ ખત હેઠળ ચૂકવવાની રકમ, જમીન મહેસૂલની બાકી તરીકે વસૂલ કરવાની સરકારને છૂટ રહેશે. આની સાક્ષી રૂપે મેં આજે સન ૨૦.....ના મહિનાની તારીખના રોજ આ ખત ઉપર સહી કરી છે.

ઉમેદવારની સહી.

(પૂરું નામ અને સહી)

ઉપરનું નામ ધરાવનારે નીચેનાની હાજરીમાં સહી કરી અને સોંપ્યું:-

(૧) સાક્ષીની સહી અને તેનું પૂરું નામ અને પૂરું સરનામું:

(૨) સાક્ષીની સહી અને તેનું પૂરું નામ અને પૂરું સરનામું:

જામીનગીરી

અમે, (૧) શ્રી અને (૨), રહેવાસી તાલુકો..... જિલ્લો, તે ઉપરના નામવાળા શ્રીના (જેનો આમાં હવે પછી, “ઉમેદવાર” તરીકે ઉલ્લેખ કર્યો છે તેમના) જામીનો તરીકે અમારી જાતને જાહેર કરી બાંધધરી આપીએ છીએ કે ઉમેદવારે જે કરવા અને બજાવવાની બાંધધરી આપી છે તે તમામ તે કરશે અને બજાવશે અને તેની (૧) સંસ્થાકીય તાલીમ પૂરી કરવામાં નિષ્ફળતા, અથવા (૨) તાલીમાંત પરીક્ષામાં ઉપસ્થિત રહેવામાં નિષ્ફળતા, અથવા (૩) કરાર આધારિત નિયમોની જોગવાઈઓ પૈકીની કોઈ જોગવાઈ હોય, તો તેનું સરકારને સંતોષ થાય એ રીતે પાલન કરવામાં નિષ્ફળતા, અથવા (૪) કરાર આધારિત મુદત સંતોષકારક રીતે પૂરી થયે કરવામાં આવેલી તેની નિયમિત નિમણૂકની તારીખથી ૩ વર્ષની મુદત પૂરી થતાં પહેલાં નોકરી છોડવાના પ્રસંગે, તેની તાલીમ દરમિયાન સરકારે તેને ચૂકવેલા પગાર અને ભથ્થા જેટલી રકમ ઉપરાંત તેની તાલીમ માટે સરકારે ખર્ચ કર્યો હોવાથી, સંસ્થાએ તેને આપેલી તાલીમના ખર્ચ પેટે સરકારે વખતોવખત ઠરાવેલી ખર્ચની જે રકમ માટે ઉમેદવાર જાતે ભરપાઈ કરવા બંધાયેલો હોય, તે રકમ, ગુજરાત રાજ્યના રાજ્યપાલની વહીવટી સત્તાનો ઉપયોગ કરતી ગુજરાત સરકારને (જેનો આમાં હવે પછી, “સરકાર” તરીકે ઉલ્લેખ કર્યો છે તેમને) ખાતે જમ થવા દેવા અમે, આથી, સંયુક્ત અને વ્યક્તિગત રીતે બંધાઈએ છીએ અને અમે કબૂલ થઈએ છીએ કે સરકાર, પોતાને પ્રાપ્ય અન્ય હકો અથવા ઉપાયોને બાધ આવ્યા સિવાય સદરહુ રકમ, જમીન મહેસૂલની બાકી તરીકે અમારી પાસેથી વસૂલ કરી શકશે; અને વધુમાં અમે કબૂલ થઈએ છીએ કે સદરહુ નિયમોમાં નિર્દિષ્ટ કરેલી બોલીઓ અને શરતમાં કોઈ ફેરફાર થયે, સદરહુ રકમ ચૂકવવાની અમારી જવાબદારીઓમાંથી અમે મુક્ત થઈશું નહિ અને આ ખત હેઠળની અમારી જવાબદારીના અમલના હેતુ માટે અમારી જવાબદારી ઉમેદવારની જવાબદારી સાથે સંયુક્ત અને વ્યક્તિગત રહેશે.

સદરહુએ સન ૨૦.....નામહિનાનીતારીખે સહી કરી અને સોંપ્યું.

તારીખ:

જામીનની સહી

સ્થળ:

પૂરું નામ, પૂરું સરનામું અને ધંધો

તારીખ:

જામીનની સહી

સ્થળ:

પૂરું નામ, પૂરું સરનામું અને ધંધો

નીચેનાની હાજરીમાં

સહી:

સાક્ષીનું પૂરું નામ, પૂરું સરનામું અને ધંધો:

સહી:

સાક્ષીનું પૂરું નામ, પૂરું સરનામું અને ધંધો:

ગુજરાતના રાજ્યપાલશ્રીના હુકમથી અને તેમના નામે,

નરેન્દ્ર વાઘેલા,

સરકારના નાયબ સચિવ.

